

17



பிரயாண ஒழுங்குகள்

மனிதன் நாளாந்த வாழ்வில் பல்வேறு பயணங்களை மேற்கொள்கின்றான். குறுங்காலப் பயணம், நீண்ட காலப் பயணம் என அவை அமைவதுண்டு. உழைப்பு, கல்வி தேடல், உல்லாசம், நண்பர்கள், உறவினர்களைத் தரிசித்தல், நன்மையை ஏவித் தீமையைத் தடுத்தல், ஹஜ், உம்ரா போன்ற வணக்கங்களை நிறைவேற்றல் எனப் பல்வேறு நோக்கங்களைக் கொண்டவையாகவும் அவை அமைவதுண்டு. இஸ்லாம் காட்டித் தந்த ஒழுங்குமுறையில் பயணங்களை அமைத்துக் கொள்கின்றபோது அவை அல்லாஹ்விடமிருந்து நற்கூலியைப் பெற்றுத்தரும். பாவங்கள் நிகழ்வதிலிருந்து தற்காத்துக் கொள்ள உதவும். மறுமையில் ஈடேற்றத்தைப் பெற்றுத்தரும்.

அல் குர்ஆன் பயணம் பற்றி பின்வருமாறு குறிப்பிடுகின்றது:

“(நபியே) நீர் கூறும் பூமியில் சுற்றித் திரிந்து (ஆரம்பத்தில்) படைப்புகளை எவ்வாறு உற்பத்தி செய்கின்றான் என்பதைப் பாருங்கள்.” (29: 20)

“(நபியே! நீர் அவர்களை நோக்கி) “நீங்கள் பூமியில் சுற்றித் திரிந்து (உங்களைப் போல்) பொய்யாக்கிக்கொண்டிருந்தவர்களின் முடிவு என்னவாயிற்று என்று கவனித்துப் பாருங்கள்” என்று கூறும். (6: 11)

“அவன்தான் உங்களுக்கு பூமியை (நீங்கள் வசிப்பதற்கு வசதியாக ஆக்கி வைத்தான். ஆகவே, இதன் பல்வேறு கோணங்களுக்கும் சென்று அவன் (உங்களுக்கு) அளித்திருப்பவற்றைப் புசித்துக்கொண்டிருங்கள். (மறுமையில்) அவனிடமே (அனைவரும்) செல்ல வேண்டி இருக்கின்றது.” (67: 15)

பயணம் செய்வதை ஆகுமாக்கிய இஸ்லாம் அதற்குரிய ஒழுங்குகளையும் கற்றுத் தந்துள்ளது. அவற்றை அறிந்து வாழ்வில் கடைப்பிடித்துப் பயணங்களை மேற்கொள்கின்ற போது அது இறை அருளையும் நற்கூலியையும் பெற்றுத் தரும். அவ்வொழுங்குகளாவன:

1. தூய எண்ணம் (நல்ல நிய்யத்)

மனித செயற்பாடுகள் அனைத்தும் நிய்யத்தைப் பொறுத்தே அமைகின்றது. எனவே, ஒரு முஸ்லிம் தான் மேற்கொள்கின்ற பயணம் இறைவனை நெருங்குவதற்காகவும் அவனது நற்கூலியைப் பெற்றுக் கொள்வதற்கும் துணை செய்கின்றதா என்பதை ஒரு கணம் மனதில் இருத்திய பின்பே பயணத்தை ஆரம்பிக்க வேண்டும். இறையன்புக்கும் அவனது திருப்திக்குமுரியதாக பயணம் அமையாதபோது அதனை ஷைத்தானுடைய பயணம் என இஸ்லாம் எச்சரிக்கின்றது.

“ஒரு மனிதன் வீட்டிலிருந்து வெளியேறுகின்றபோது அவனது கையில் இரண்டு கொடிகள் காணப்படும். அதில் ஒன்று மலக்கின் ஆதிக்கத்தில் இருக்கும். மற்றையது ஷைத்தானின் ஆதிக்கத்தில் இருக்கும். அடியான் அல்லாஹ்வின் அன்பை, நேசத்தைப் பெறக்கூடிய பயணத்தில் இருக்கும்போது, மலக்கு அக்கொடியுடன் அம்மனிதன் தன் பயணத்தை முடித்து வீடு திரும்பும் வரை தொடர்வார். அம்மனிதனோ இறை கோபத்தைப் பெற்றுத் தரக்கூடிய பயணத்தை மேற்கொண்டால் அவன் வீடு திரும்பும் வரை ஷைத்தான் அக்கொடியுடன் அவனைத் தொடர்வான்.” (அஹ்மத்)



2. அல்லாஹ்விடம் உதவி தேடல்

பயணங்களை மேற்கொள்ள முன்னர் அல்லாஹ்விடம் உதவி தேடிக் கொள்வது, அதற்காக இரண்டு ரக்அத்துக்கள் தொழுவது போன்றன நபி ஸல்லல்லாஹு அலைஹி வஸல்லம் அவர்கள் காட்டித் தந்த வழிமுறைகளாகும்.

“மனிதனுக்கு சுபிட்சத்தைப் பெற்றுத் தரக்கூடியவை அல்லாஹ்விடம் உதவி தேடுவதும், அல்லாஹ் அவனுக்கு விதித்தவற்றில் திருப்தி காண்பதுமாகும்.” (அஹ்மத்)

3. ஆலோசனை பெறல்

பயணத்தின் நோக்கம் கல்வி தேடல், உழைப்பு, வணக்கம் எதுவாக இருந்தாலும் பயணத்தை மேற்கொள்ள முன்னர் நல்லவர்களுடன் அது குறித்து ஆலோசனை பெற்றுக் கொள்வது சிறந்தது. நல்ல ஆலோசனைகள் பயணத்தை சௌகரியமாக மேற்கொள்வதற்கும் தனது குடும்பத்தவர்கள் குறித்து பாதுகாப்பான, வசதியான சூழ்நிலைகளை ஏற்படுத்திக் கொடுப்பதற்கும் துணை புரியும்.

“அவர்கள் தங்களுடைய ஒவ்வொரு காரியத்தையும் தங்களுக்குள் ஆலோசிப்பார்கள்.” (42: 38)

4. கடன்களை செலுத்திவிடல்

பயணத்தை மேற்கொள்பவர் தான் எவருக்கேனும் செலுத்த வேண்டிய கடன்கள் இருப்பின் அவற்றைப் பயணத்திற்கு முன் செலுத்த வேண்டும். அன்றேல் உரியவர்களுடன் கதைத்து அதனை ஒப்படைப்பதற்கான வழிமுறைகள் பற்றி ஆலோசித்து ஒரு முடிவுக்கு வர வேண்டும். கடனைச் செலுத்தாமலும் கடன் தந்தவருக்குத் தெரியப்படுத்தாமலும் நீண்ட தூர, நீண்ட காலப் பயணங்களை மேற்கொள்வதானது அவரைப் பற்றிய தப்பிப்பிராயங்களை பிறர் உள்ளங்களில் விதைத்து விடலாம்.

நபி ஸல்லல்லாஹு அலைஹி வஸல்லம் அவர்கள் தன்னிடம் அமானிதமாக ஒப்படைக்கப்பட்டிருந்த அனைத்தையும் ஹிஜ்ரத் பயணத்தை மேற்கொள்ள முன்னர் அலி ரழியல்லாஹு அன்ஹு அவர்களிடம் கையளித்தார்கள். உரியவர்களுக்கு அவற்றை ஒப்படைத்து விடுமாறு அலி ரழியல்லாஹு அன்ஹு அவர்களை வேண்டிக் கொண்டார்கள்.

5. தேவையானவற்றை எடுத்துச் செல்லல்

தனது பயணத்தை முழுமையாகவும் சௌகரியமாகவும் நிறைவேற்றிக் கொள்ளும் விதமாகத் தனது பயணத்திற்குப் போதுமான கைச்செலவு, உடைகள் மற்றும் அவசியமான அனைத்தையும் தன்னோடு எடுத்துச் செல்வது வரவேற்கத்தக்கது. ஏனெனில், அது பிறரில் தங்கி நிற்பதிலிருந்தும் அவர்களுக்கு அசௌகரியங்களை ஏற்படுத்து வதிலிருந்தும் தடுத்துவிடும்.

6. தொழுகை நேரங்களைக் கவனத்திற் கொள்ளல்

பயணத்தின்போது இயன்றளவு உரிய நேரங்களில் தொழுகையை நிறைவேற்றக் கூடிய விதத்தில் பயணத்தை ஒழுங்கமைத்துக் கொள்ள வேண்டும். பயணத்தின்போது தொழுகைகளைச் சுருக்கியும் சேர்த்தும் தொழுவதற்கான அனுமதியை அல்லாஹ் சலுகையாகத் தந்துள்ளான். அச் சலுகைகளையும் எடுத்து நடக்கக்கூடியவாறு எமது பயணங்களைத் திட்டமிட்டுக் கொள்ள வேண்டும்.



7. அஜ்னப், மஹ்ரம் வரையறைகளைப் பேணல்

ஆணோ, பெண்ணோ பிரயாணத்தின்போது அஜ்னபிகளுடன் தனித்துப் பயணம் செய்வது தவிர்க்கப்பட வேண்டும்.

பெண்கள் தமக்குப் பாதுகாப்பான, திருமண உறவு தடுக்கப்பட்ட - மஹ்ரம்களுடன் பயணம் செய்யலாம். எனினும் தனித்துப் பயணம் செய்வதைத் தவிர்த்துக் கொள்ள வேண்டும்.

“ஒரு பெண் ஓர் இரவு - பகல் கூட தனியாகப் பயணம் செய்ய வேண்டாம்.”
(புகாரி)

8. பிறர் உரிமைகளைப் பேணல்

பிரயாணத்தின்போது சக பயணிகளினது உரிமைகளைப் பேணி நடக்க வேண்டும். அவர்கள் எங்களது தற்காலிக அயலவர்களாவர். எனவே, அயலவர்களுக்குரிய உரிமைகளைப் போன்று இவர்களதும் உரிமைகளை மதித்து நடக்க வேண்டும்

“...உங்களுடன் இருக்கக் கூடிய நண்பர்களுக்கும் பயணிகளுக்கும் உங்களிடம் உள்ள அடிமைகளுக்கும் அன்புடன் நன்றி செய்யுங்கள்...” (4: 36)

எந்த வகையிலும் பக்கத்திலிருக்கும் பயணிகளுக்கும் தன்னோடு பயணத்திலிருக்கும் அடுத்தவர்களுக்கும் சொல்லால், செயலால், உடல் ரீதியான அல்லது உள ரீதியான எந்தவொரு இடையூறோ துன்பமோ ஏற்படாத வண்ணம் நடந்து கொள்ள வேண்டும். எவரேனும் ஆசனம் கேட்டால் உடன் வழங்க வேண்டும்.

“நம்பிக்கையாளர்களே! (நீங்கள் யாதொரு சபையிலிருக்கும்போது எவரேனும்) உங்களை நோக்கி சபையில் அகன்று இடம் கொடுங்கள் என்று கூறினால் (அவ்வாறே) நீங்கள் அகன்று இடம் கொடுங்கள்.”

9. தலைவரைத் தெரிவுசெய்தல்

இருவருக்கு மேற்பட்டோர் பயணம் ஒன்றை மேற்கொள்வதாயின் தமக்கிடையே ஒரு தலைவரை நியமித்துக் கொள்வது சிறந்தது.

10. உரிய துஆக்களை ஒதுதல்

பயணத்தைத் துவங்கும்போதும் இடையிலும், முடித்துத் திரும்பும்போதும் நபி ஸல்லல்லாஹு அலைஹி வஸல்லம் அவர்கள் ஓதக் கற்றுத் தந்த துஆக்களை ஓதிக் கொள்வது சிறப்பானது.

பயணத்தைத் துவங்கும் போது:

سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ وَإِنَّا إِلَى رَبِّنَا لَمُنْقَلِبُونَ

“இந்த வாகனத்தை எமது கட்டுப்பாட்டுக்கு வசப்படுத்தித் தந்த எல்லாம் வல்ல அல்லாஹ் தூயவன். திண்ணமாக நம்மை பரிபாலிப்பவர்கள்பால் நாம் திரும்ப வேண்டியிருக்கின்றோம்.”

பயணத்தை முடித்துத் திரும்பும்போது:

آيُونَ تَائِيُونَ عَابِدُونَ لِرَبِّنَا حَامِدُونَ

“இறைவனை வணங்கியவர்களாகவும் புகழ்ந்தவர்களாகவும் மன்னிப்புக் கேட்பவர்களாகவும் திரும்புகின்றோம்.”

11. வழியனுப்பல், வரவேற்றல்

ஒருவரை பயணத்திற்கு வழியனுப்பும்போது அவருடன் சற்றுத் தூரம் செல்வதும் தமக்காகப் பிரார்த்திக்குமாறு வேண்டுவதும் நற்பழக்கமாகும். மேலும் வழியனுப்பும்போது பின்வரும் துஆவை ஒதுவது சிறந்தது.

أَسْتَوْدِعُ اللَّهَ دِينَكَ وَأَمَانَتَكَ ، وَخَوَاتِمَ عَمَلِكَ

“உங்களுடைய தீனை, அமானிதத்தை, மேலும் செயல்களின் முடிவை இறைவனிடம் நான் ஒப்படைக்கின்றேன்.”

12. பயணத்திலிருந்து திரும்பி வந்தவரை வரவேற்றல்

பயணத்திலிருந்து திரும்பி வந்தவரை வரவேற்று அவருடன் அன்பான, கனிவான வார்த்தைகளால் கதைப்பதும் தேவையான சந்தர்ப்பங்களில் கைலாகு செய்வதும் அவரைக் கட்டித் தழுவி முஆனகா செய்வதும் வரவேற்கத்தக்கது.

எனவே, எமது பயணங்களில் இஸ்லாம் காட்டித்தந்த ஒழுங்குகளைப் பேணி நடப்பதனூடாக இறை பொருத்தத்தையும் அவனது நற்கூலியையும் பெற்றுக்கொள்ள முயற்சிப்போமாக.

பாடத்தில் இடம்பெற்றுள்ள அரபுச் சொற்கள்

إِسْتِحَارَةٌ نِيَّةٌ دُعَاءٌ ذِكْرٌ بَرَكَةٌ

பயிற்சி

1. சரி, பிழை கூறுக.

- அ. பூமியின் பல்வேறு கோணங்களுக்கும் செல்வதை அல்குர்ஆன் தூண்டுகிறது. ()
- ஆ. பயணம் செய்வது ஓர் இபாதத் ஆகும். ()
- இ. பயணம் மேற்கொள்ள முன்னர் எவரிடமும் ஆலோசனை பெற வேண்டியதில்லை. ()
- ஈ. பயணத்தின்போது தொழுகையைக் கழாச் செய்யலாம். ()
- உ. அஜ்னபியான பெண்களை அழைத்துக் கொண்டு பயணம் செய்வதில் தவறில்லை. ()

2. பலர் சேர்ந்து பிரயாணம் செய்யும்போது தலைவர் ஒருவரைத் தெரிவு செய்துகொள்வதனால் கிடைக்கும் நன்மைகள் மூன்று தருக.
3. பயணத்திற்கு முன்னர் அல்லாஹ்விடம் உதவி தேடுவதினால் கிடைக்கும் நன்மைகள் மூன்று தருக.
4. பயணத்தின்போது பிறருக்கு இடையூறின்றி நடப்பதற்கான வழிமுறைகள் மூன்றைக் குறிப்பிடுக.

செயற்பாடு

குடும்பத்தவர்களுடன் சேர்ந்து மேற்கொள்ளும் பயணம் ஒன்று சிறப்பாக அமைவதற்கான திட்டமொன்றைத் தயாரியுங்கள்.